



# स्थानीय राजपत्र

---

गल्छी गाउँपालिकाद्वारा प्रकाशित

---

खण्ड : २ सङ्ख्या : १० मिति : २०७५/११/२५

---

भाग : २

लैङ्गिक हिंसामा परेका महिलाहरुका लागि राहत कोष  
सञ्चालन निर्देशिका, २०७५

लैङ्गिक हिंसा पीडित तथा प्रभावित व्यक्तिहरुको लागि उद्धार तथा राहत वितरण गर्न वाञ्छनीय भएकोले गल्छी गाउँपालिकाको ४८ औं गाउँ कार्यपालिकाको बैठकले नेपालको संविधानको धारा २२६ (१) बमोजिम यो निर्देशिका बनाई जारी गरेको छ ।

१. संक्षिप्त नाम र प्रारम्भ:

- (क) यो निर्देशिकाको नाम "गल्छी गाउँपालिकामा लैङ्गिक हिंसामा परेका महिलाहरूका लागि राहत कोष सञ्चालन निर्देशिका २०७५" हुनेछ ।
- (ख) यो निर्देशिका गल्छी गाउँ कार्यपालिकाको बैठकबाट स्विकृत भएको मितिबाट लागु हुनेछ ।

२. परिभाषा: विषय वा प्रसङ्गले अर्को अर्थ नलागेमा यस निर्देशिकामा

- (क) "कार्यालय" भन्नाले गल्छी गाउँपालिकाको कार्यालय सम्झनु पर्छ ।
- (ख) "कोष" भन्नाले लैङ्गिक हिंसामा परेका महिलाहरूका लागि राहत कोष भन्ने सम्झनु पर्छ ।
- (ग) "पीडित" भन्नाले लैङ्गिक हिंसाबाट पीडित वा प्रभावित व्यक्ति सम्झनु पर्छ ।
- (घ) "राहत समिति" भन्नाले नियम ८ बमोजिम गठन भएको राहत समिति सम्झनु पर्छ ।
- (ङ) "लैङ्गिक हिंसा" भन्नाले घरेलु हिंसा, यौनजन्य हिंसा, दुर्व्यवहार, सामाजिक कुरितिजन्य व्यवहार लगायत लैङ्गिक आधारमा हुने हिंसा सम्झनु पर्दछ ।

३. कोषको स्थापना: (१) लैङ्गिक हिंसामा परेका महिलाहरूको लागि राहत कोष नामको एक कोष स्थापना गरिनेछ ।

- (२) कोषमा देहाय बमोजिमको रकमहरू रहने छः
- (क) गाउँपालिकाले बार्षिक रूपमा कोषको लागि विनियोजन गरेको रकम,
- (ख) जिल्ला समन्वय समितिबाट प्राप्त रकम,

- (ग) नेपाल सरकारका केन्द्रिय तथा प्रदेश सरकारबाट प्राप्त रकम,
- (घ) राष्ट्रिय अन्तराष्ट्रिय संघ संस्थाहरूबाट प्राप्त रकम,
- (ङ) स्वदेशी वा विदेशी कुनै व्यक्तिबाट प्राप्त रकम,
- (च) अन्य कुनै स्रोतबाट प्राप्त रकम ।
- (३) उपनियम १ बमोजिमको रकम गल्छी गाउँपालिका भित्र रहेका गाउँपालिकाले तोकेको कुनैपनि वाणिज्य बैंकहरूमा छुट्टै खाता खोली जम्मा गरिनेछ ।
४. **कोषको खाताको सञ्चालन:** हिंसा पीडित तथा प्रभावितहरूका लागि राहत कोषको खाता सञ्चालनका लागि प्रमुख प्रशासकीय अधिकृत र राहत समितिका सदस्य सचिव वा महिला बालबालिका शाखा प्रमुख र गल्छी गाउँकार्यपालिकाको लेखा प्रमुखको नाममा संयुक्त खाता सञ्चालन गरिनेछ ।
५. **कोषको रकम खर्च गर्ने विधि:** हिंसा पीडित तथा प्रभावितहरूका लागि राहत कोषको रकम राहत समितिले गरेको निर्णयका आधारमा मात्र खर्च गरिनेछ । समितिले निश्चित रकम सम्म सोझै भुक्तानी दिने गरी प्रमुख प्रशासकीय अधिकृतलाई अधिकार प्रत्यायोजन समेत गर्न सक्नेछ ।
६. **कोषको उपयोग:** कोषको रकम देहायको कामको लागि पीडित/प्रभावितलाई उपलब्ध गराउन उपयोग गरिनेछ:
- क) तत्काल उद्धार गर्न,
- ख) औषधी उपचार गर्न,
- ग) कानूनी सहायता मिलाउन,
- घ) मनोवैज्ञानिक उपचार तथा मनोविमर्श प्रदान गर्न,

- ड) पुर्नस्थापना गराउन,
- च) यातायात खर्च,
- छ) कुनै व्यवसाय गर्नका लागि विउ पुँजीको रूपमा प्रदान गर्न,
- ज) पीडितको लागि सञ्चालक समितिले तोके बमोजिमको अन्य काममा ।
७. **कोषको रकम अन्य काममा उपयोग गर्न नसकिने:** कोषको रकम नियम ५ मा लेखिए बाहेकको अन्य कार्यमा उपयोग गर्न सकिने छैन । यदी सहयोगको रकम अन्यत्र खर्च भएको पुष्टिहुन आएमा उक्त रकम राहत कोष सञ्चालक समितिले कोषमा फिर्ता गराउन सक्नेछ ।
८. **राहत समितिको गठन:** (१) पीडितलाई राहत तथा आर्थिक सहयोग उपलब्ध गराउने काम समेतको लागि गाउँपालिकामा ११ सदस्यीय राहत समिति रहनेछ ।
- (२) राहत समितिको गठन देहाय बमोजिम हुनेछ:
१. गाउँपालिकाको अध्यक्ष - संयोजक
  २. न्यायीक समितिको संयोजक - सदस्य
  ३. प्रमुख प्रशासकीय अधिकृत - सदस्य
  ४. सामाजिक विकास समिति संयोजक - सदस्य
  ५. स्वास्थ्य शाखा प्रमुख - सदस्य
  ६. गाउँपालिकाभित्र रहेको स्थानीय प्रहरी प्रमुख - सदस्य
  ७. महिला मानवअधिकार रक्षकहरूको गाउँपालिका स्तरिय संजालको १ जना - सदस्य

८. कानूनी सल्लाहकार (उपलब्ध भएसम्म) - सदस्य  
 ९. लैङ्गिक हिंसाको क्षेत्रमा कार्यरत जिल्ला स्थित वा गाउँपालिकाभित्र रहेका गैससहरू मध्येबाट १ जना  
 - सदस्य

१०. गाउँपालिका स्तरिय सुरक्षित आवास गृहका प्रतिनिधि  
 (सम्भव भएसम्म मात्र) - सदस्य

११. महिला तथा बालबालिका शाखा प्रमुख - सदस्य सचिव  
 माथि उल्लेख गरिएभन्दा बाहेक आवश्यकता अनुसार समितिको आमन्त्रित सदस्यको रूपमा बोलाउन सकिनेछ ।

(३) राहत समितिको सचिवालय गाउँपालिकाको कार्यालयमा रहने छ ।

९. सञ्चालक समितिको काम, कर्तव्य र अधिकार:

- (क) पीडितलाई राहत तथा आर्थिक सहयोग उपलब्ध गराउने,  
 (ख) राहत तथा आर्थिक सहयोगको सदुपयोग भए नभएको सम्बन्धमा अनुगमन गर्ने गराउने,  
 (ग) गाउँपालिका स्तरमा लैङ्गिक हिंसा निवारणको क्षेत्रमा कार्यरत विभिन्न संघसंस्था तथा निकायको बिच समन्वय गर्ने,  
 (घ) लैङ्गिक हिंसा अन्त्यका लागि समुदाय स्तरमा जनचेतनामुलक कार्यक्रमहरू सञ्चालन गर्ने तथा हिंसा प्रभावितहरूका लागि जीविकोपार्जन सुधारका कार्यक्रम सञ्चालन गर्ने,  
 (ङ) राहतकोष बृद्धिका लागि विभिन्न रचनात्मक क्रियाकलापहरू सञ्चालन गर्ने,

- (च) राहतकोष बृद्धिको लागि संघसंस्था, सहकारी, दातृ निकाय तथा अन्य निकायहरूसंग समन्वय र सहकार्य गर्ने,
- (छ) राहतकोषको बारेमा समुदायस्तर सम्म सूचना पुऱ्याई हिंसा पीडितहरूका लागि अधिकतम प्रयोग गर्ने ।
१०. राहत तथा आर्थिक सहयोग उपलब्ध गराउने रकमको हद र आधार: यस निर्देशिका बमोजिम पीडितलाई राहत तथा आर्थिक सहयोग उपलब्ध गराउँदा देहायको आधारमा देहायको रकममा नबढ्ने गरी उपलब्ध गराईनेछ:

- (क) पीडितलाई तत्काल उद्धार गर्नुपर्ने भएमा सवारी साधन प्रयोग गर्नु पर्दा सामान्य प्रकृतिका घटनाहरूमा सार्वजनिक यातायातमा लाग्ने खर्च र गम्भीर प्रकृतिका घटनामा यातायातको साधन रिजर्भ गरी लाने गरी बढिमा रु. ७०००। सम्म उपलब्ध गराउने। साथै सो कार्यका लागि पीडित र उद्धारमा जानेहरूका लागि खाना खाजा वापत प्रतिव्यक्ति रु. ३००। उपलब्ध गराउने । यस्तो रकम एउटा घटनामा बढिमा ३ जना सम्मलाई उपलब्ध गराउने ।
- (ख) पीडितलाई अस्पतालमा भर्ना गरी औषधी उपचार गर्नुपर्ने भएमा सामान्य प्रकृतिका घटनामा सार्वजनिक यातायातको साधनमा लाग्ने खर्च, खाना खर्च वापत प्रतिदिन रु. ३००।, बिरामीको लागि कुरुवा राख्नु पर्ने भएमा १ जना कुरुवाको लागि खाना खर्च वापत प्रतिदिन रु. ३००। र यातायात खर्च उपलब्ध गराउने । गम्भिर प्रकृतिको घटनामा एम्बुलेन्सको

भाडा उपलब्ध गराउने । निशुल्क उपचारका लागि स्वास्थ्य संस्थासंग समन्वय गर्ने ।

- (ग) कानूनी सहयताका लागि सामान्य उजुरी लेखका लागि रु. १०००। र जाहेरी लेखका लागि बढिमा रु. ३०००। सम्म उपलब्ध गराउने र कानून व्यवसायी राखुपर्ने भएमा समितिले बारएसोसिएसन र जिल्ला अदालतमा वैतनिक वकिलका लागि सिफारिस गर्ने ।
- (घ) हिंसा पीडित महिलाहरुको पुर्नस्थापनाका लागि बढिमा १० दिन सम्मको खाना, खाजा र बासको लागि लाग्ने खर्चको लागि जम्मा रु. ५०००। रकम उपलब्ध गराउने । पीडितका लागि लत्ता कपडा समेत आवश्यक देखिएमा सामान्य २ जोर कपडा खरिदका लागि बढिमा रु. २०००।- उपलब्ध गराउने । पुर्नस्थापनामा राखिएका हिंसा पीडित महिलाहरुका लागि घटनाको प्रकृति अनुसार नियम १० (१) को क, ख र ग मा तोकिएको रकम पनि उपलब्ध गराउने ।
- (ङ) पीडितलाई लामो समयको लागि पुर्नस्थापना गर्नुपर्ने भएमा अन्य स्थानमा रहेका सरकारी तथा सरकारी मान्यता प्राप्त गैरसरकारी संस्थाबाट सञ्चालन गरिएका सुरक्षित आवास गृह सम्म लानका लागि सार्वजनिक यातायातमा लाग्ने यातायात, खाना र बास बस्नु पर्ने भएमा १ रात बराबरको रकम पीडित, पीडितको आफन्त १ जना र समन्वय गर्ने संस्थाको तर्फबाट १ जना गरी ३ जनाको लागि उपलब्ध गराउने ।

यो रकम उपलब्ध गराउँदा समन्वय गर्ने संस्थाले पेश गरेको बिल अनुसार को रकम समितिको निर्णय अनुसार उपलब्ध गराउने ।

(च) हिंसाबाट पीडित वा प्रभावित भई जीविकोपार्जनका निमित्त अरु कुनै विकल्प नभएका महिलाहरूलाई आयआर्जनका निमित्त विउ पुँजि अनुदान स्वरूप बढिमा एकमुष्ठ रु. २००००।- यसै कोषबाट उपलब्ध गराउने ।

(दफा नं. १० को स्पष्टता: दफा नं. १० मा भनिए बमोजिम हिंसा पीडित महिलाहरूका लागि उपलब्ध गराइने राहत रकम १ जनालाई घटनाको प्रकृती आवश्यकता हेरेर सबै विषयमा समेत उपलब्ध गराउन सकिनेछ) ।

#### ११. राहत तथा आर्थिक सहयोग प्राप्त गर्ने प्रकृया:

- (क) यस निर्देशिका बमोजिम राहत तथा आर्थिक सहयोग प्राप्त गर्न चाहने पीडित वा पीडितलाई सहयोग प्रदान गर्ने संस्थाले राहत तथा आर्थिक सहयोग पाउनु पर्ने मनासिव कारण खुलाई कार्यालयमा निवेदन दिनु पर्नेछ ।
- (ख) उपनियम (क) बमोजिम प्राप्त भएको निवेदन जाँचबुझ गर्दा पीडित वा सहयोग गर्ने संस्थालाई राहत तथा आर्थिक सहयोग गर्नुपर्ने देखिएमा राहत समितिले नियम १० को अधिनमा रही आर्थिक सहयोग उपलब्ध गराउनेछ ।
- (ग) आकस्मिक घटनाका पीडितहरूका लागि राहत उपलब्ध गराई पाउँ भनि निवेदन दिएको बढिमा २४ घण्टाभित्रमा सो रकम उपलब्ध गराइनेछ ।



- (घ) आकस्मीक रुपमा राहत तथा आर्थिक सहयोग उपलब्ध गराउनका लागि तोकिएको कर्मचारीको जिम्मामा नगद रकम रु. १००००। सम्मको साना नगदीकोष अटुट रुपमा सञ्चालन गरिनेछ । यो कोष मार्फत पीडित तथा प्रभावितलाई सहयोग आवश्यकताका आधारमा उपलब्ध गराई सकेपछि उक्त रकम राहतकोष मार्फत तत्काल सोधभर्ना लिने व्यवस्था मिलाउनु पर्नेछ ।
- (ङ) यसरी प्रदान गरिने राहत तथा आर्थिक सहयोगको रकम पीडित तथा प्रभावितलाई तत्काल उपलब्ध गराउन आवश्यक भएमा समितिको संयोजकले साना नगदी कोष मार्फत उपलब्ध गराउन निर्देशन दिन सक्ने व्यवस्था मिलाइको छ । यसको वारेमा लगत्तै बस्ने राहत समितिको बैठकमा जानकारी गराई अनुमोदन गराउनु पर्नेछ । अन्य अवस्थामा समितिको निर्णय पश्चात राहत तथा आर्थिक सहयोग उपलब्ध गराइने छ ।
- (च) राहत तथा आर्थिक सहयोगका लागि पीडितले निवेदनका साथमा वडा कार्यालय, प्रहरी कार्यालय, हिंसा पीडितलाई सहयोग गर्ने संस्था, महिला तथा बालबालिका शाखा, मध्ये कुनै एउटाको सिफारिस पेश गर्नु पर्नेछ । यदी प्रभावितको जीविकोपार्जनका लागि विउ पूँजी अनुदानका लागि हो भने वडा कार्यालयको सिफारिस अनिवार्य हुनु पर्नेछ ।
- (छ) पीडितलाई सहयोग गर्ने संस्थाले यदि राहत तथा आर्थिक सहयोगका लागि निवेदन दिएको छ भने निवेदनका साथमा प्रहरी वा स्वास्थ्य संस्था वा महिला तथा बालबालिका

शाखाले सो घटनामा संस्थाले सहयोग गरेको हो भन्ने सिफारिस पत्र पेश गर्नु पर्नेछ ।

**१२. कोषमा रकम थप गर्ने:**

- (क) गल्छी गाउँपालिकाबाट राहतकोषको लागि गाउँ सभाबाट वार्षिकरूपमा कम्तिमा रु. २ लाख रुपैया नघट्ने गरी रकम थप गर्ने व्यवस्था मिलाइने छ ।
- (ख) गाउँपालिकाभिन्न वा वाहिर रहेका संघसंस्थाहरूसंग राहत कोषमा रकम थप गर्नका लागि आब्हान गरिनेछ ।
- (ग) कोषको रकम थप गर्नका लागि अन्य क्रियाकलापहरू सञ्चालन गरिनेछ ।

**१३. बैठक: (१) राहत समितिको बैठक:**

- (क) राहत समितिको बैठक प्रत्येक २ महिनाको १ पटक बस्ने छ तर आवश्यक परेमा जुनसुकै समयमा पनि बस्न सकिनेछ । समितिको संयोजकको निर्देशनमा सदस्य सचिवले बैठक आब्हान गर्ने छ ।
- (ख) यसरी बैठक बस्दा समितिका सदस्यहरूलाई कम्तिमा ३ दिन अगावै जानकारी गराउनु पर्नेछ तर अति आकस्मिक बैठकको हकमा यो लागु हुने छैन ।
- (ग) राहत समितिको बैठकको लागि सामान्य खाजा र गाउँ कार्यपालिकाले निर्धारण गरेको नर्म्स अनुसार बैठक भत्ताको व्यवस्था गरिनेछ । सो वापत लाग्ने रकम सचिवालय रहेको कार्यालय वा गाउँपालिकाले बेहोर्नु पर्नेछ ।

**१४. प्रतिवेदन:**

- (क) राहत समितिको प्रत्येक बैठकमा सो अवधिमा भएका राहत तथा आर्थिक सहयोगको प्रगति विवरण प्रस्तुत गर्नु पर्नेछ ।
- (ख) समितिले प्रदान गरेको राहत तथा आर्थिक सहयोगको प्रतिवेदन अर्धवार्षिक र वार्षिकरूपमा तयार गरी गाउँपालिकामा पेश गर्नु पर्नेछ ।
- (ग) समितिले तयार गरेको प्रतिवेदनको बारेमा सरोकारवालाहरूको विचमा सार्वजनिक गर्ने तथा गाउँपालिकाले प्रकाशित गर्ने प्रतिवेदनहरूमा समावेश गरिनेछ ।
- (घ) हिंसा पीडित महिलाहरूलाई राहत तथा आर्थिक सहयोग उपलब्ध गराउन पालिकाका अन्य सरकारी तथा गैरसरकारी संघसंस्थाहरूको अर्थ वार्षिक, वार्षिक प्रतिवेदन संकलन गरी पालिकाको समग्र प्रतिवेदनका लागि वार्षिक बुलेटिन प्रकाशित गर्न सक्नेछ ।
१५. निर्देशिका संशोधन: यो निर्देशिकाको कुनै नियम, उपनियमहरू परिमार्जन गर्नुपरेमा वा थप घट गर्नुपरेमा समितिको पूर्ण बैठकले संशोधन प्रस्ताव पेश गरी गाउँ कार्यपालिकाको बैठक वा स्विकृत गरी लागु गरिनेछ ।

आज्ञाले,

दान बहादुर ऐडी

प्रमुख प्रशासकीय अधिकृत

गल्छी गाउँपालिका धादिङ्गको लैङ्गिक हिंसामा परेका महिलाहरूका लागि राहत कोष सञ्चालन निर्देशिका, २०७५ मूल्य रु. १०/-